

پروٹسٹنٹ ”بدعات“ میں سے سب بڑی بدعت کون سی ہے؟

مصنف: سینکٹیری۔ فرگوسن

مترجم: میتھیو سنکٹیری

آئیے کلیسیائی تاریخ کے امتحان کے سوال سے شروع کرتے ہیں۔ کارڈینل رابرٹ بیلارمین (۱۵۲۲-۱۶۲۱) ایک ایسی شخصیت تھی جسے ہلکا نہیں لیا جانا چاہیے۔ وہ پوپ کلیمنٹ ہشتم کے ذاتی ماہر علم الہیات تھے۔ اور سولہویں صدی کے رومن کیتھولک ازم کے اندر انسدادِ اصلاحی تحریک میں سب سے زیادہ قابل شخصیات میں سے ایک تھے۔ ایک موقع پر اُس نے لکھا: ”تمام پروٹسٹنٹ بدعات میں سے سب سے بڑی بدعت۔۔۔ ہے“ بیلارمین کے بیان کو مکمل کریں، وضاحت کریں اور اس پر بحث کریں۔

آپ کیا جواب دیں گے؟ پروٹسٹنٹ کی سب سے بڑی بدعت کون سی ہے؟ شاید فقط ایمان سے راستباز ٹھہرایا جانا؟ شاید فقط کلام یا دیگر اصلاحی نعروں میں سے کوئی؟ یہ جوابات منطقی معنی رکھتے ہیں۔ لیکن ان میں سے کوئی بھی بیلارمین کا جملہ مکمل نہیں کرتا۔ اس نے جو لکھا وہ یہ تھا ”تمام پروٹسٹنٹ بدعات میں سے سب سے بڑی بدعت یقین دہانی ہے۔“

ایک لمحہ کی عکاسی اس کی وجہ بتاتی ہے۔ اگر تصدیق فقط ایمان سے نہیں، صرف مسیح میں نہیں، صرف فضل سے نہیں ہے۔ اگر ایمان کو نیک اعمال سے مکمل کرنے کی ضرورت ہے۔ اگر مسیح کا کام کسی طرح دہرایا جاتا ہے۔ اگر فضل مفت اور حاکم نہیں ہے تو پھر ہمیں حتمی راستبازی کے لئے ہمیشہ کچھ اور کرنے کی ضرورت ہے۔ بالکل یہی مسئلہ ہے۔ اگر حتمی راستبازی کا کسی دوسری چیز پر انحصار ہے جس کو ہمیں مکمل کرنا ہے تو نجات کے یقین سے لطف اندوز ہونا ممکن نہیں ہے۔ اس وقت تک کے لئے الہیاتی لحاظ سے حتمی راستبازی امکانی اور غیر یقینی ہے۔ اور کسی کے لئے بھی (خاص مکاشفہ کے علاوہ، روم نے تسلیم کیا)۔ نجات کا یقین ناممکن ہے۔ لیکن اگر مسیح نے سب کچھ کر دیا ہے، اگر تصدیق بذریعہ فقط ایمان ہے، جس میں ہمارا کوئی تعاون یا کوئی کام نہیں، اگر یہ صرف ایمان سے ملتی ہے تو پھر ہر ایماندار کے لئے یقین بلکہ مکمل یقین ممکن ہے۔ اس میں کوئی تعجب کی بات نہیں کہ بیلارمین نے سوچا کہ مادر پدر آزاد اور بے لگام فضل خطرناک تھا۔ اس میں بھی کوئی تعجب نہیں کہ مصلحین عبرانیوں کے نام خط کو بہت پسند کرتے تھے۔ یہی وجہ

ہے کہ عبرانیوں کے خط کا مصنف مسیح کے کام کی تفسیر کرتے وقت کچھ دیر کے لئے رکتا ہے (عبرانیوں ۱۰:۱۸)۔ وہ پوئس کی طرح اپنے دلائل ”پس“ کہہ کر جاری رکھتا ہے (عبرانیوں ۱۰:۱۹)۔ پھر وہ قریب آنے کے لئے ہماری حوصلہ افزائی کرتا ہے کہ ایمان کی مکمل یقین دہانی کے ساتھ قریب آئیں (عبرانیوں ۱۰:۲۲)۔ ہمیں اُس کے ”پس“ کی منطقی طاقت کو دیکھنے کے لئے دوبارہ تمام خط کا مطالعہ کرنا ضروری نہیں۔ مسیح ہمارا سردار کاہن ہے۔ ہمارے دل کو چھینٹوں کے ساتھ بُرے ضمیر سے صاف کیا گیا ہے جیسے کہ ہمارے بدنوں کو صاف پانی سے دھویا گیا ہے (آیت ۲۲)۔ مسیح ایک ہی بار ہم سب کے گناہوں کا کفارہ بن چکا ہے اور زندہ ہو چکا ہے اور ہمارے نمائندہ کاہن کے طور پر ایک ناقابل تسخیر زندگی کی قدرت میں اُپر اُٹھایا گیا ہے۔ اُس پر ایمان لانے کے وسیلہ سے خدا کے تخت کے سامنے ہم اتنے ہی راستباز ہیں جتنا کہ وہ ہے۔ کیونکہ ہم اُس کی راستبازی سے راستباز ٹھہرائے گئے ہیں۔ اُس کی راستبازی ہماری راستبازی ہے۔ اُس کا آسمان سے گرنا ممکن ہے اُس قدر ہمارے لئے تصدیق یعنی راستباز ٹھہرائے جانے کو کھونا ممکن ہے۔۔ ہماری راستبازی کو مسیح کی راستبازی کے مقابلہ میں کامل ہونے کی ضرورت نہیں ہے۔ اس بات کو مد نظر رکھتے ہوئے مصنف کہتا ہے ”کیونکہ اُس نے ایک ہی قربانی چڑھانے سے اُن کو ہمیشہ کے لئے کامل کر دیا ہے جو پاک کئے گئے ہی“ (عبرانیوں ۱۰:۱۴)۔ خدا کے حضور مکمل یقین دہانی کے ساتھ کھڑے ہونے کی وجہ یہ ہے کہ ہمارے دلوں کے الزام کو دور کرنے کے لئے چھینٹے ہیں اور دل صاف پانی سے دھوئے گئے ہیں (عبرانیوں ۱۰:۲۲)۔

آہ! کارڈینل بیلارمین کے روم نے جواب دیا ”یہ سکھائیں اور جو لوگ اس پر یقین رکھتے ہیں آزادی کے پروانہ اور اضدادیت کی زد میں زندگی گزاریں گے۔“ لیکن اس کی بجائے عبرانیوں کے منطق کو سنیں۔ اس یقین سے لطف اندوز ہونا چار باتوں کی طرف لے جاتا ہے۔ پہلی، ہماری اُمید کے طور پر صرف یسوع مسیح پر ایمان کے اعتراف کے لئے ایک اٹل وفاداری (آیت ۲۳)۔ دوسری، اس بات پر باریکی سے غور کرنا کہ ہم کس طرح ایک دوسرے کو ”محبت اور اچھے کاموں“ کی ترغیب دے سکتے ہیں (آیت ۲۴)۔ تیسری، دوسرے مسیحیوں کے ساتھ ایک مستقل شراکت اور ہماری رفاقت کا ہر پہلو (آیت ۲۵ کا پہلا حصہ)۔ چوتھا، ایک ایسی زندگی جس میں ہم ایک دوسرے کو مسیح کی طرف تکتے رہنے اور اُس کے وفادار رہنے کی نصیحت کرتے ہیں، جیسا کہ اُس کی دوبارہ آمد کا وقت نزدیک آرہا ہے (آیت ۲۵)۔

اچھا درخت اچھا پھل لاتا ہے بُر اور خت اچھا پھل نہیں لاسکتا۔ ہم نیک اعمال سے نجات نہیں حاصل کرتے بلکہ ہم نیک اعمال کے لئے نجات یافتہ ہیں۔ درحقیقت ہم خُدا کی کارگیری ہیں (افسیوں ۲: ۹-۱۰)۔ اس طرح اخلاقی اور روحانی اعتبار سے بے راہ روی کی زندگی گزارنے کی بجائے، یسوع مسیح کے ایک بار کئے ہوئے کام اور اُس سے پیدا ہونے والا مکمل یقین اور ایمان ایمانداروں کو خُدا کے جلال اور خوشنودی کے لئے زندگی گزارنے کا سب سے طاقتور محرک فراہم کرتا ہے۔ اس کے علاوہ اس کامل یقین کی جڑیں اس حقیقت میں ہیں کہ ہمارے لئے یہ سب کچھ خُدا خود کرتا ہے۔ اُس نے مسیح میں اپنے دل کو ہم پر ظاہر کیا ہے۔ مسیح کی موت اس لئے نہیں کہ وہ باپ کو ہم سے محبت کرنے پر آمادہ کرے۔ بلکہ مسیح اس لئے موائے باپ ہم سے محبت کرتا ہے (یوحنا ۳: ۱۶)۔ وہ اپنے بیٹے کے پیچھے اس مذموم ارادے کے ساتھ گھات میں نہیں بیٹھا تھا کہ وہ ہمارے ساتھ کچھ بُرائی کرے۔ کیا اُس کے بیٹے کی قربانی باپ کی قربانی نہیں تھی جو اُس نے دی۔ باپ خود بیٹے کی محبت اور روح کی محبت میں ہمارے ساتھ محبت رکھتا ہے۔

وہ لوگ جو ایسے یقین سے لطف اندوز ہوتے ہیں وہ دوسرے مقدسین یا مریم کے پاس نہیں جاتے۔ جو لوگ صرف یسوع مسیح کی طرف تکتے ہیں اُنہیں کسی اور طرف تکتے کی ضرورت نہیں ہے۔ اُس میں ہم نجات کے کامل یقین سے لطف اندوز ہوتے ہیں۔ کیا یہ تمام بدعات میں سے سب سے بڑی بدعت ہے؟ اگر یہ سب سے بڑی بدعت ہے تو مجھے اس بدعت سے لطف اندوز ہونے دو۔ کیونکہ یہ خُدا کی اپنی سچائی اور اُس کا اپنا فضل ہے۔